
यादीक अर्पण 


आपूण निवोळ पिवन म्हाका गोटे भरयले 
सुको आवंडो गिळून म्हाका उदकाचो घोट पाजयलो 
आपूण भिजली आनी म्हाका सत्री धरली 
मनीसपणाची भास म्हाका शिकयली 
आनी पोटाची रास म्हाका दाखयली 
दुदाळ - मोगाळ आल्लय म्हणून म्हाका न्हिदयलें 
आनी फांतोडेर दात्यावेल्यो व्होंवयो गावन म्हाका जागयलें 
नडणेच्या वेळार शेतांत कोंड्यापोंदा कवनकाणी गावन 
म्हाका कवीत्व दिलें 
कर्तृत्वाचे हात आनी वात्सल्याचे भात दिवन 
म्हाका अपंगुळाक समा उबें केलें 
आनी सतधर्माची शिकवण दिली 
सुकृतांचें सार्थक जाता आनी सार्थकान जिणेक जागृताय येता 
हे संस्कार म्हज्या शिरंतरांत रिगयल्ली 
म्हजी देवतेसमान आवय 
सर्गेस्त वासंती नारायण देसाईंचे यादीक अर्पण ! 


- शैला 


सार्थकाक येवकार 


सार्थक हो सौ . शैला प्रमोद प्रभुदेसाय हांचो एकूण ५१ कवितांचो पयलो 
वयलो कविता संग्रह . पयल्या पुस्तकाची नवलिकाय सगळ्यांकच आसता आनी ह्या 
उमेदवारीच्या दिसांनी उदँची , प्रोत्साहनाची गरज दिसता . हे पयलेंपण , नवशिखेंपण 
मतींत दवरूनच , शैलाबायची ही कविता हांव समिक्षेच्या साणीर घासना वा खंयच्याय 
टीका विश्यक निकशाचेर तोलून मापून कसाक लायना , तर तिका मेकळ्या मनान , 
खोशयेन येवकार दितां . 


शैलाबायच्या कवितांतल्यान जाणवता की तिका वास्तवाचें प्रखर भान 
आसा आणि त्याच बरोबर आपल्या सामाजिक बांधिलकेची जाण आसा . देखून 
आयज राजकारणाचें आनी समाजकारणाचें जाल्लें स्खळन पळोवन ती अस्वस्थ 
जाता आनी म्हण्टा ....... 
देवाले देवभुंयेंत 

आवय भयणीक मानीनात 
देंवचार संचारल्यात 

आपलो - पयलो वळखनात 
पयशांच्या पोटल्याचेर 

आपले आपूण विकतात नांव 
जैत जोडूक लागल्यात 

भश्टपणांत बुडले गांव . 
केन्ना केन्नाय ह्या सामाजिक स्खळनाचें आयचे अमर्याद रूप पळोवन 
आनी ते थांबोवंक आपल्यो मर्यादा जाणून ती कांचवेता आनी 

मळब सगळे जिला 
बुराक खंयचो शिवू ? 
धरतरेचे कापड फाळ्ळां 

कपी खंय खंय लावू ? 
असो निराश तरीय अस्वस्थ सूर लायता . 

काणकोणातलो , पाचव्याचार सैमान नटिल्लो लोलयें हो शैलाबायचो गांव . 
लोलयें गांवच्या मनभुळावण्या सैमान कवयित्रीचेरय भूरळ घाल्या . 

म्हज्या कड्डया मनांत 

पाचवेंपणाचें भल्ला खूळ 
अशें म्हणत ती सैमगाथा गायता . हे पाचवेंपणाचें खूळच तिका श्रावण पावसाची 
तान लायता आनी ती भान विसरून हो पावस पिता . 

पावस तळ्यांत 
श्रावणांत हरयाळेचेर 

पावस मळ्यांत 
खेळटा पावस शिगमो 

पावस पडटा 

दोंगर -- दरयांत 
पाचव्याचार रुखाखाला 
चौरंग गायता बेबो -- गिरमो . 

पावस रानांत 
पावस पानांत 
पावस गायता 
मनां - मनांत . 


अशा उतरांनी पावसाची विंगड रुपां आमच्या मुखार दवरता . अशी ही 
शैलाबायची सैमकविता वाचतगीर , 

रगतांत म्हज्या 
झाडांझोपां फुलयणारो 
सळसळटो वारो आसा 
तुळस - पळस वड पिपळ 

कांदळ ओवळ - केळ आसा . 
ह्या उतरांतले खरेपण जाणवता . आनी हो सैम शैलाबायची कविता 
लोकवेदाकडेनय आपले नाते सांगतना दिसता . 

ह्या कविता संग्रहांत खुबकडेन बेठोच , निखटो यमक जुळोवपाचोय यत्न 
जाल्लो दिश्टी पडटा . कांयकडेन बाळबोध , निरर्थक वळीय वाचूंक मेळटात . तरीय 
हो पुराय संग्रह वाचतगीर , सौ . शैला प्रमोद प्रभुदेसाय ह्या कवयित्रींत स्पार्क आसा 
ही गजाल जाणवताच जाणवता . 

धारेचे कोयतेन 
कचाकच सांवळ चांचावची 

सांगू कोणा कशें ? 
तशे तुमी म्हाका चाचयले 

गर्भकुडीत हांव नागडे 
आळ्यांक पुरून कुसयले 

म्हज्या नसानसांतलें पिरंगणे 
पण मातयेाँदा रावनय 

जाला रातचें घुघुमगाणे 
हीवें म्हाजे जिणेचें सारें केलें ... 


वा 


ह्या सारक्या वळींतल्यान शैलाबायतले गण निश्चितच दिसतात . ह्या गितांक 
आतां साधनेची जोड जाय . आनी शैलाबाय सारखी परिश्रमी आनी जिद्दी कवयित्री 
ही साहित्य साधनेची जोड आपल्या मूळच्या उपजत गुणांच्या वाढीक दितलीच 
दितली हाची म्हाका खात्री आसा . शैलीबायच्या फुडल्या साहित्य साधनेक हांव 
उपाट यश आंवडेतां . शैलाबायक साहित्याचें । काव्याचे भान आसाच आसा आनी 
वाचनातल्यान , चिंतनातल्यान , साधनेतल्यान हे भान चड सजग आनी प्रगल्भ 
जातले हातूंत म्हाका मातूय दुबाव ना . 

सार्थक ही शैलाबायची साहित्यजिणेतली फकत सुरवात थारूं . तिच्या ह्या 
कविता संग्रहान फाल्यांची आस जागयल्या . फुडाराक तिच्या हातसून चड आनी 
चड सकस साहित्य निर्मिती घडूं आनी तिची साहित्यजीण सार्थकी लागू अशी 
आस्त परगटायतां .. 

आनी तिका साहित्य फुडार आंवडेतना , तिच्या मुखावेल्या साहित्य प्रवासाक 
म्हज्यो काळजाथावन शुभेच्छा दिता .... 
आगस - लोलये , 

प्रसाद लोलयेंकार 
गोंय . 

श्री गणेशाय नमः ॥ श्री गुरुदेवाय नमः ॥ 
या देवी सर्वभूतेषु चेतनेत्यभिधीयते ।। 
नमस्तस्यै नमस्तस्यैः नमस्तस्यैः नमो नमः ।। 


विद्यादेवता सिध्दीविनायकाचे कृपेन , चैतन्यदायिनी 
लस्वामिनी श्री आर्यादुर्गेचे सासायेन आनी सद्गती प्राप्त जाल्ले 
हजे आवय 

बापूय आनी माय - मांव हांचे पूर्वपुण्यायेन , म्हजे 
रें मागपी , साहित्य मोगी , म्हजें साहित्य वाचपी इश्ट - वांगडी , 
हज्या दोनूय घरांब्याचे वांगडी हांच्या आशीर्वादान , गोवा कोंकणी 
कादेमीच्या पालव - गांठीक हात धरून हांवें साहित्य - क्षेत्रांत 
गांट मारपाचो संकल्प मनाकाळजांतल्यान केलो . संकल्पाचें सार्थक 
डीत जावचे खातीर ज्या ज्या सुकृतांनी खिणांखिणांत , पावलागणिक 
गंट फुडें घालपाक म्हाका उ l , हावेस आनी तेंको दिलो त्या 
पगळ्यांक म्हज्या सार्थकाचें साफल्य फावो जाता . 


अशें म्हणटात की सुरंग कळेतना पिरंगता आनी फुलतगीच 
रमळटा . अशेंच संवसारांत घडटा . म्हज्या फुलत्या संवसाराचे 
वीत्व जपतना म्हजें तरण्या रगताचें अप्रकाशीत कवीत्व न्हाणयेचे 
नींत जळ्ळं आनी जिणेच्या सांजवेळार तें गोबरांतल्यान किल्लून 
ळादिक जालें , हेच म्हज्या सार्थकाचे खरें गुपीत . ताचेंच जालें 
कवनगीत . हो सार्थक फुलांचो झेलो गुंथून परमळीत करपाखातीर 
हाका ज्या ज्या वांगड्यांनी हात दिला तांच्या संबंदान कृतज्ञताय . 


म्हाका चांट मारपाक स्फूर्त दिवपी म्हजो आतेभाव श्री 
भानुदास देसाई , म्हज्या कवनांची तोखणाय करपी म्हजो भाच 
चेतन आचार्य , म्हज्या कवित्वगुणांची लक्तुबाय करपी म्हजे पितृतुल्य 
सर्गेस्त नारायण गांवकार ( श्री कात्यायनी बाणेश्वराचे निवृत्त 
मुख्याध्यापक ) , म्हज्या व्हडल्या भावासमान म्हाका मार्गदर्शन करपी 
श्री . कमलाकरबाब म्हाळशी , कोंकणी अकादेमीचे अध्यक्ष 
पुंडलीकबाब नायक , श्री . माधव बोरकार , आकाशवाणी उपसंचालक 
म्हजे समव्यवसायी भाव झिलू गांवकार , ताईच्या वावराची पावला 
पावलार नोंद घेवन फुडली दिका दाखोवपी म्हजो भाव श्री . मनोहर 
आडपैकार , म्हज्या सार्थकाक संपन्नताय दिवचेखातीर पालव दिल्ले 
बाब प्रसाद लोलयेंकार , चित्रकवन रेखाटपी बाय स्वाती सुदेश 
नायक , म्हजे सगळे गुरुवर्य , साहित्यमोगी , बरें मागपी आनी 
खिणांखिणांत हाताक हात दिवन म्हाका आदार दिवपी म्हजो घरकार 
श्री . प्रमोद प्रभुदेसाय , साहित्यीक मळार म्हाका तोखणायेच्या उतरांनी 
उर्बा दिवपी डॉ . नारायण देसाय , श्री . अनंत अग्नी ह्या सगळ्या 
म्हज्या घरच्या सोयऱ्यांक हांव देव बरें करूं म्हण्टां आनी म्हण्टां 
काळजाच्या झाडाक 

दवाथेंबे जावन अमृत 
फुटल्यो आंको – कोंबो उतरां झेल्यांचे मधुर -गीत 
सुखदुख्खाच्या अणभवाचे धुमारे चोखलें सुकण्या - चोंचीन 
कवित्व कळयांत कळेलें दिली तुमीच म्हाका स्फूर्त 
हास्य , वत्सल , करुण - मंगल देखून सार्थक ची घडली मूर्त 
रस पाकळ्यांनी तृप्त जालें 

तुमीच केलो साक्षात्कार 
तुमकां म्हजो आपुलकायेचो नमस्कार . 


लोलयें , काणकोण , गोंय 

४८. म्हजो आखाणो 
४ ९ . पोरसाक म्हज्या आयला चंवर 

१. सार्थक 


धारेचे कोयतेन 
कचाकच सांवळ चांचावची 
तशें तुमी म्हाका चांचयलें 
आळ्यांक पुरून कुसयलें 
चिड्डयले माड्डयलें 
मातयेभरवण केलें 
पूण मातयेपोंदा रावनय 
हांवें म्हजे जिणेचें सारें केलें 


माडाक बळगें दिवन वाडोवप 
हो एकूच ध्यास म्हजो 
माड शेवका - शेवकान पुटा येवचो 
पेंडी आडसरांनी , श्रीफळांनी भरच्यो 
एकूच हो हावेस म्हजो ........ 


माडान कल्परूक म्हण्ण नामना जोडली 
एका खिणांकच म्हज्या काळजाक 
पडिल्ली पुराय खतां पेकलीं 

आंगार ल्हवे कणकणी पडिल्ले घाय 
for तांची भरून आयली खोलाय 

मातयेंत भरसुवुपाचें हांवें केलें जावंये पातक ! 
पूण तातुंतल्यानूच म्हजे जिणेचें जालें सार्थक 


O 


२. भांगराळे हे नांव 


गोमंतर्भूय नामना तुजी गे भांगराळे हे नांव 
नखेत्रांची घरां उजळती तुजे सयेंतले गांव 
दारांदारांनी चाफी - मोगरी गुलाब फुल्ल्यात पळय 
माळेत एके भौस - रासवळ एकचाराची दुल्हय 
दायजां आमची सैम येची संस्कृतायेचो भाव 
गोमंतर्भूय नामना तुर्जी गे .१ 
रुकारुकांनी सुकणी गायतात खुशालकायेचें गान 
कळयो हांगच्यो मोगरे हळयो इतिहासाचे पान 
पेटत्यो दवरूंक पवित्र मशाली हात सानांचे म्हान 
आवय येची माती उलयता देखीक पाचवें रान 
सवाशिणीलो कपलातिबो सासवंत सदां हांगा जावं 
गोमंत ā य नामना तुजी गे 

.... २ 
निळी निळाय दो गाजता हांसयाळी ही ल्हारां 
येवकार दितात मायेमोगाचो माडमाडयांची चंवरां 
दुदा -धारो दोंगर व्हांवते कुळागरांतले वझरे 
नितळ निवळ म्हालवजाचे दाट सैमाचे पसरे 
रझूक मोलादीक दायज राखण्याले हात सिध्द जावं 
गोमंतर्भूय नामना तुजी गे ...... .३ 
जोडीक आशेल्ले चांडाळ थोडे करतात तियेची पावणी 
भुजां फडां , पर्वत - दोंगर तुजेच कीर्तीची गाणी 
पाँचवेपणाचो पाचवो शालू रसाळ तुजी गे वाणी 
सौभाग्याचे कांकण - चुडे हे सासवंत माये तुका जावं 
गोमंतर्भूय नामना तुजी गे भांगराळे हे नांक ......... ४ 


O 

३. चूक समजली 


नि 

दिवली बाबडी नमळायेन 
सांगता ल्हव वायक 
उमाशेच्या बंदखणी राती 
चाल तुजी बदलाय मात्शी 


कूड म्हजी थरथरता 
जीव म्हजो धगधगता 
मायेचे उमळशिकेन 
काळीज म्हजें कांचवेता 
पोरांबाळांक उजवाड दिवचो 
म्हण्ण हांव जियेतां 


मदांध वारो आपल्याच मदांत 
गुर्मे - भाशेंत आड्डता 
' म्हाका सांगपी कोण गो तूं ? 
कुड्डूक कशें कुंड्याकुस्कूट 
तत्वर्गिन्यान तुजें नाका 
देख म्हाका शिकोवंक नाका 
म्हजें काम हांव करतां 
तुका हांव भोव भितां ! ' 

निया 
वाऱ्यान तिका तडकायली 
वाऱ्यान तिका झेडपायली 
निमण्या श्वासामेरेन 


शिरंतरां कळवटून 


दिवली बाबडी वाडवली 


फापार मारून चलतना 
पांयो खाला घालतना 
पडंगे बांयंत पडलो वारो 
तेन्ना ताचो देंवलो तोरो 
दिवलेची याद जाली 
वाऱ्याक चूक समजली . 


O 

ना ४. समजिकाय 


D. 


रूप तुगेलें आसत बरें 
हातांक कित्या घेतला खोरें ? 
खणला कित्या खोल फोंडा - नार 
फोंडांत त्या वतलो कोण ? 


जगात्रांक तुज्या पडला रोटो 

सोड सोड तुजो हो ताठो 
जायते तुका शिकयतले 

जायते तुका भुलयतले 
COPIER पोंगऱ्या - फुला बरीच दिसतात 

काडूं गेल्यार कांटे तोपतात 


सारको वाटो मागता जाल्यार 
संवसाराक अशें माथे मार 
मान मात्शी बागवय घोवामुकार 
संवसाराची वाजलीं बारा 
वचचें पयलीं मसणघरा 
चिंतून बाये मारचो खांद 

आपणेच आपलो पिळचो कान 
र आपलें नाशें , दुसऱ्या हाशें ? 

कित्याक बाये पांगुरला पिशें ? 
भोंवर लागल्यार लाकूड तोपता 
समजिकायेन राव बाये आतां . 


O 

CUB 


५. खूब पळयले पावसाळे 


कुंडो खातल्याक उंडो मेयळो 
कुंडो आतां वाऱ्यार पळ्ळो 
जोडले - जोडले घाले फोंडांत 
पापी गेलो सुक्या तोंडान 


घालतालों हांव कुडवाचो चोरू 
जमताले तेन्ना बरेच म्हारू 
आतां ना पुता कसलीच येणावळ 
दिश्टी पडना खंयचीय भूतावळ 


फुलार भोंवर , म्होंवार मूस 
किडे मुंयेक लागता सुलूस 
बोल्स पळोवन खोल्स येता 
नाजाल्यार मेल्लें म . तशेंच कुसता 


कोण कोणाचो न्हय पुता 
तळे राखता तो उदक पिता 

राजा पडले प्यादे जिकले 
या खूब पळयले हांवें पावसाळे . 


O 


न 

६. सांगतां तुमकां स्पश्ट - स्पश्ट 


देवाले देव येंत 
देंवचार संचारल्यात 
पयशांच्या पोटल्याचेर 

रि 
जैत जोडूक लागल्यात 

आवय - भयणीक मानीनात 
आपलो - पयलो वळखनात 
आपले आपूण विकतात नांव 
भश्टपणांत बुडले गांव 


देव असो न्हिदलो ना 
फाल्साक असो बदलो ना 
तुमचे आतां भरल्यात घडे 
वाचचे पडटले पातकां धडे 


अवतार पुरसाक येतलो भार 
मागीर तुमी जातले जार 
जाब पळय फुटली भाराक 
उबो कर रे त्या चोराक ! ' 


6 


देवाले भुयेंत अशें 
हाडू नाकात भश्ट नश्ट 
करतात जशे मेळटा तशें 
सांगता तुमकां स्पश्ट - स्पश्ट . 


O 

७. देवा , म्हाका भुरगें कर 


भुरगी म्हळ्यार फुलती फुलांना 
हासको ना हुसको 
केन्नाय उठचें केन्नाय न्हिदचे 
धांवतां धांवतां म्हणटा ' धर ' 
देवा , म्हाका भुरगें कर 


भुरगें म्हळ्यार सवणे - किटूर 
रडटा कशें , उडटा कशें 
लायता सगळ्यांक सोबीतपिशें 
तोखणाय ताची घरभर 
देवा , म्हाका भुरगें कर . 


कितेंय केल्यार पचता 
गुन्यांव भोगोस जाता 
कोणूय म्हणना पाय धर 
देवा , म्हाका भुरगें कर . 


O 

८. म्हज्या गांवांत 


म्हज्या गांवांत झाडांपेडा 
तापिल्ल्याक सांवळी दितात 
म्हज्या गांवांत बांयो न्हंयो 
तानेल्ल्याक उदक दितात 


म्हज्या गांवचें घरदार 
भुकेल्ल्यांक घांस दिता 
म्हज्या गांवचो नितळ वारो 
घुस्मटमार पयस करता 


म्हज्या गांवांत व्हांवतो वझरो 
दुकां - दळदिरां गिळून घेता 
म्हज्या गांवचो म्होंवाळ मनीस 
खाल्ल्या मिठाक जागता 


म्हज्या गांवांत म्होंवांमूस 
अमृत - गीतां गुणगुणटात 
म्हज्या गांवच्या रानावनांत 
कीर - मोर नाचतात 


म्हज्या गांवांत कुळागरांत 
नेत्रां - गात्रां सुखावतात 
म्हज्या गांवची शेतांभाटां 
पोटा - उजो पालयतात 

म्हज्या गांवांत गायगोरवां 
दुदाधारेन कांसाळीं भरतात 
म्हज्या गांवांत सत्धर्माचें 
शाश्वत गिन्यान फावो जाता 
' ब्रह्मपुरी ' नांव ताचें 
लोलये म्हणटात आतां . 


O 

९ . घरपण 


सर्ग कोणे पळयला ? 
पातकां जोडया हजार 
पावलोच जाल्यार नरकांत 
देवाचेर भरीभार 
आयचे आयज फालचे फाल्यां 
हांव - तूं ! कोणे कोणाचें येवजिलां ? 
हांवय खातां तुकाय दितां 
ताका ( ? ) मात्त फटयतां 


तुका , भोगलें 


भोगलें म्हाका 


अरे मनशा , पापिश्टा , 
आयक म्हज्या इश्टा 
केलें 
रामनाम विसरूं नाका 
रोयणीवेली अळंबी बाबा 
फकत एकाच दिसाची 
रोयण थंयच आसा उबी 
कुरू सैमाची , कुरू सैमाची 


जल्माफाटल्यान आसा मरण 
कितेंय आसूं ताचे कारण 
विसरूं नाका नीज मनीसपण 
' गृहस्था ' घराचे तुजें घरपण . 


O 

१०. दवरणें 


दी गा देवा , परतून म्हाका 
ती रानांतली पाण्ण 
पाण्णीकुशी रुकां - सत्री 
पायांपोंदा फातरां - हातरी 

सपन एक सपनेतां हांव 
न देखची खुशालभरीत धरित्री 


माथ्यार घेवन चलचे मण वजें 
खरस लागल्यार दवरूंक फुडें 
म्हज्या विश्वासाचे उबार दवरणे 
वांटो सोंपल्यो , रस्ते आयले 
ते पोदेर गेले आनी ते उंडेय गेले ! 
आनी त्या यादींचे वळेसर बावके जाले 


हातांत आतां प्लास्टिक - पोती 
खावंक मेळटा कटलेट - रोटी 
मुठीत धरून जीव असो 
भोंवता रस्त्यार मनीस पिसो 
धुल्ल - धुकोट , माती - गोबोर 
घुस्मटमार सोसता पोर 


का 

पाचवें रान पाचवी जीण 
आशेले दोळे पळोवंक खीण 
रानांतली नितळ पाण्ण 
चुन्नां - काण्णां म्हजें खाण 
दी गा देवा परतून म्हाका 

मण वर्जे आनी उबार दवरणे . 


मण 


O 


LEO 


गाणगामणवाया 


जाजीनामा 


Pa 


लागि 

११. गंगाजळ घाल 


of पावसांत फुट्टात बुळंबे 

मागीर ना जातात 
तशेच कांय मनशांचे 
फोटू इबाडटात ! 


नामना जोडपाखातीर 
माचयेर मिरोवपाचें 
पड्ड्याफाटल्यान रोखडेंच 
सवंग पळोवपाचें ! 


राजकारणांत समाजकारणांत 
हेच आज चल्ला ! 
दुर्बळांच्या नांवांन 
गिरेस्तांनी खालां ! 


+ 


सोरोबंदी जावंकच जाय 
दिसान भाशण दितात 
रातचे बडे साव मनीस 
सोऱ्यांत नाक बुडयतात ! 

बायलेक मार , भुरग्यांक रडय 
कोटां भितरली जिदी पळय 
ओठांत एक पोटांत एक 
अशीच गा आयची देख 
खाल्ल्या अन्नाचो उरना कोणा धेक ! 


पातकां करून हजार 
तोंडान जातात शार 
निमण्या वेळार तोंडांत 
इल्लें गंगाजळ घाल 
मनीसपणाची ही चल्ल्या चाल ! 


O 


जा 


FE 


माना जा 

१२. ध्यास 


सांजवेळार सूर्य जेन्ना 
अस्तमेक पावलो 
हांवें रे 
साद एक घालो 


तुका तेन्ना 


रातच्या काळ्या काळखांत 
दिसलो ना एकूय दिवो 
आयलोच ना रे तूं 
कळ्ळो तुजो कावो 


शितळ थंड फांतोडेचेर 
गायता वारो सालासुरार 
तेन्ना तुज्या पावलांची 
आवाज कानार पडचो ? 


भिरांकूळ मोनें रे हांव 
आख्खी रात घुस्मटलें 
रात सोपूं दीस जावं 
म्हणत अशें फुल्लें 


ह्या खिणांत तुजी म्हाका 
इल्लीय ना रे आस 
सोपूत घेवन सांगतां तुका 
काळखाचो लागला ध्यास . 


O 

णित १३. देख 


मनशा , तुजी कूड लाखमोलाची 
सर ताका येना मातये ध्येप्याची 


दोंगरावयलो वांकडो वझरो 
कांट्याकुट्यांत धांवता कसो 
रानावनां , शेतां - भाटां परजळीत करता 
झाडांझोपां वालीरुकार शेवणेंकिटूर गायता 


मनशा , मनशा , 
सैमाची देख घेरे आतांच्या आतां 
ना जाल्यार म्हज्या पुता , 
फुडे दिसतली तुका भुतां खेतां . 


O 

१४. काळीज - काणी 


पावस तळ्यांत 

पावस मळ्यांत 
पावस पडटा 

दोंगरां दरयांत 


पावस रानांत 

पावस पानांत 
पावस गायता 

मनां - मनांत 


पावस येता 


पावस वता 
सृश्ट - माय 

ओली ओली जाता 


( 


मुळांमुळांत 

पावसपाणी 
सुकणी बेस्स 

गायतात गाणी 


पावस गायता 

ओली कवनकाणी 
सुक्या काळजाक समजली ना 
पावसाची काळीजकाणी . 


O 


-२६ 


१५. हिंद येची नामना 
हिंद येचे भौस आमी 
आमचेमदीं एकचार आसा 
रंगपान दुजे जावं 
रगत आमचें तांबडें आसा 


आयले कितले , गेले कितले 
तांचें आमकां सुतक ना 
हिंद येचो मातये तिबो 
तांच्या कपलाक लागचो ना 


सत्धर्माचो आग्रो धरचो 
हिंद येची व्हड नामना 
नामनेक चुट्टी लायिल्ल्यांचो 
हे भुंयेत निस्तोर ना 


फांस आंवुळ्ळे तरीय आमच्यो 
केन्नाच मानो बागवल्यो नात 
रगतापाट व्हांवले तरीय 
शिवाजी तरसाद सोडचे नात 


महाभारतां , रामायणां 
हांगाच घडली हीं कवनां 
सत्धर्माच्या जैताखातीर 
जालीं हांगा रणकंदनां 

लटीक - फाल्सांक असत्धर्मांक 
थारो केन्नाच मेळचो ना 
हे मातयेची , ह्या उदकाची 
संवसार सगळो रीत जाणां 


जातीं - पातींत शिरां - कातींत 
तांबडें रगत शिरशिरता 
हिंद येचे नमळायेची 
नामना विश्वार परजळटा . 


O 

१६. खोबरेल ट 


उदकासारकें नितळ 
हांव सामके पातळ 
तेलांत तेल 
अशें हांव खोबरेल 


शिंयांक हांव भियतां 
थंडसाणेन शेकेतां 
पूण तूप कशें मिरयतां 
वारें येता तशें हांव सूप दितां पर 


अशा रुपांत 
रानप्या हातांत पावल्यार 
खिरींतल्या शेवयांतूय भरसतां 


वत येता तशें हांव जातां पिशें 
कड्टां , विरगळटां झेल कशें 
म्हाका भरशिल्यार 
रोखडेंच म्हजें रूप दाखयतां 
देखून उदकाइतलें निवळ 
म्हण्ण हांव नांव जोडटां . 


2 


DEPR म्हजे नांवच खोबरेल 

हांव जातलें कशें गोडेल ? 


O 


का 

१७. पावसा 


पावसा , 
येता जाल्यार यो रे असो 
खंयच्यान हाडूं हांव पयसो ? 


झाडांपेडां कापली 
शिमीटाची घरां बांदली 
उदक गेलें आटून 
पीक गेलें सुकून 
आनी हांव 
एकटोच बसलां पांय कवळून 


वरशे दोळे करून 
मळबांत पळयलें 
आनी काळजांत कच्च जालें 
रगत नाशिल्ल्या मनशाभशेन 
मळब जाल्लें धवकुटेंच धवें 


आनी हांवें पळयलें 
तपासूंक तयार जाल्यात 
फिरंगी - दोतोर नवे - नवे 
तपासतां - तपासतां तेच आड्डतात 
उदक उदक SSS पावसा पावसा SSS 


o 

१८. अशा एका सांजवेळार 


सूर्या कितलेशेच धांवतात ! 
अस्तिमेच्या पैलतीरार 
दोळे म्हजे लागतात 
अशा एका सांजवेळार 


हांव उबें दर्यावेळेर 
शिंवतां शिंवतां कडेर 
पिंजलो रेंवेंचो पोळेर 
अशा एका सांजवेळार 


दिसलो एक घोंटेर 
काजुल्यांच्या म्हालवजार 
चलत रावलें वाटेर 
अशा एका सांजवेळार . 


. 


O 


my pीया 
काडमा 

१ ९ . म्हज्या गोंयांत 


म्हज्या गोंयांत 
भरतात बांयो , व्हांवतात न्हंयो 


म्हज्या गोंयांत 


पोरसां - मळ्यांत जायो जुयो 


म्हज्या गोंयांत 


दर्याची गाजतात ल्हारां 
रेंदेराची माडार कातरां 


म्हज्या गोंयांत 


गोठ्यांत खेळटात गोरवां वासरां 
घुडांत नाचतात कोंबयो कुकडां 


म्हज्या गोंयांत 
रुखारुखार सवणी कोगळां 
देवळांत घुमतात तबलीं घुमटां 


म्हज्या गोंयांत 


इगर्जानी नोवेनां गायतात 
देवळां - देवळांत आरती म्हणटात 

म्हज्या गोंयांत 


समेस्तांचो म्होंवाळ उलो 
सुरंगांचो परमळ झेलो 


म्हज्या गोंयांत 
तळ्यांत फुलती कमळां - साळकां 
घराघरांत माणकां कशी भुरगींबाळां 


म्हज्या गोंयांत 


उदेंतेचो सूर्य हांसता 
अस्तमतेचो चंद्रीम नाचता 


म्हजे गोंय 
एकचाराचो पाचवो मळो 


म्हजें गोंय 
सैमाचो झेलो झोपाळो . 


O 

२०. मोगाचो फोग 


दिसता म्हाका 
धावन येवचें तुज्या लागसरा 


गोपांत तुका 


घेवचे अशें तुका गो सुंदरा 


रंगान तुज्या रसरशीत 
दिपकले दोळे 
वासान तुज्या काळजांत 
फुल्ले जायेचे कळे 


पूण हाय हाय 
पावलों जेन्ना तुजेसरी 
सांगचें कशें तुका नारी 
कितलेशेच भोंवरे काळे 
तुज्याभोंवती भोंवताले 
म्होंवांमूस दसलेवरी 
तुजे पोले चिंवताले 


पळोवन तुजें असलें जिणे 
घाम म्हाका फुटलो 
आयलो तसो परतो 
फाटी हांव सरलों 

अशें कशें शब्दुल्या नांव घाणायलें ? 
रंगाक तुज्या भुलून मनकूट जमिल्लें 


जिला पळोवन तुजे नस्ते अशे भोग 

म्हज्या मोगाचो जालो असो फोग . 


का 


O 


शाजापळा 


-३५ 


२१. म्हाका शिटकायला 


म्हज्या शेण सारयल्ल्या आंगणांत 
पुनवेचो चंद्रीम केन्नाच देंवलो ना 
चान्याचो भांगराळो उजवाड म्हाका भावलो ना 


उमाशेच्या काळखाकडेन म्हजें जल्माचे नातें 
घुघमाक दिसाचें सूख ना ! अशें हैं कितें ? 
बिटबिट्या नखेत्रांचे देणे म्हाका भेश्टायता 
तो रातचो गावन म्हाका बेठोच सतायता 


दिवो पेटोवचो आसा पूण फस्कच सोपला 
गॅस लायटरान म्हाका बरेंच शिटकायला 
' दिवो करना बाये केन्नाच काळखाची साथ 
कारण , काळखाक मानवना उजवाडाची जात . ' 

२२. फुलासारकें फुलचें 


दिसता म्हाका अशें 
सूर्यासारकें उदेव , 
चंद्रासारकें हांसचें 
मळबासारकें पातळवचें 
वाऱ्यासारकें धोलचें 


दिसता म्हाका अशें 
उदकासारके व्हांव , 
दर्यासारके गाज , 
झाडासारकें जियेवचें 
फुलासारकें फुलचें 


O 


माना जाता 


कारण 
चिय 

२३. भूयपूत 


मळब सगळे पिंजला 
बुराक खंयचो शिवू ? 
धरतरेचे कापड फाळ्ळां 
कपी खंय खंय . लावू ? 


न्याय ना नीत ना 
धर्म ना कर्म ना 
तांबडे रगत धवें जाता 
पाचवें रान पेट घेता 
खणूं कशी बांय आतां ? 
उदक खंयच्यान हाई पुता ? 


सोयचो आयलो हुंवार 
घुवळी वखदांच्यो चॉकलेटी 
नेण्टेपणांत जाण्टे जावन 
हातांत घेतात काडी - बडी 


कोणे कोणाक सांगचें पुता ? 
तोंडां आमची खाकडेल्यांत 
मुक्ततायेची बेस्स फळां 
अशी आमकां भावल्यांत 

येता वारो भिरांकूळ 

वादळां कितलींच जालीं 
नमा ताडमाड हुमसून पडले 

तणां तशीच उरली 


मातिल्ले धडंग राकेस 
चिड्डून अशेच मेले 
नश्टाचेर मारून खोट 
भूयपूत मरून जगले 


O 


जागण 


कि 


वाम 

२४. परशु सोडचो ना 


म्हाका कंळना , तुका कळना 
कोणाकूच हाची गोम गमना 
तेंगशेवैले कोठयेकुडीत 
चेपल्यात आमल्यो दोणांत 
म्हणून आमी लोळटात 
रस्त्यावेल्या फोंडांत 


मुक्ततायेचे पड्डे 
उक्ते अशे जाले 
कालसांवांतल्या बोल्सांनी 
हात जाले ओले 


कोंडांतल्यान भायर सरूंक 
कालसांव आतां सोड 
वाल्याचे पोंत 
परथून हातांत धर 


वालो तो वालो 
वालो खरोच अनवाळो 
देखून रस्त्यावेले फोंड 
मारनात ताका उलो 


परशुरामाचे भुंयेंत 
बोल्स चलचें ना 
बोल्सां भरपी बोल्सांसुरांक 
परशु सोडचो ना , परशु सोडचो ना ! 


O 

२५. मामाच्या गांवांत 


हज्या मामाच्या गांवांत 
नाटांत साळीचो घास 


ओंवळी फुलांचो वास 
राखता वडापारावेलो नास 


हज्या मामाच्या भाटांत 
कापे आनी बरके - रसाळ 


बेस्स पिकताले पणस 
खाताले गरे बाळ - गोपाळ 


हज्या मामाच्या दारांत 
नोंपताले कांटे बारीक 


ताजे फुलताले गुलाब 


पूण परमळाची व्हडवीक 


हज्या मामाच्या घरांत 
आजी चाळताली गा ताक 


चुलीर शिजताली गा शाक 
गोडी लोणियाची चाक 


हज्या मामाल्या आंगणीं धालो खेळटाल्यो धा - जणी 
देवाक ओंपताल्यो गे माळो हांसती म्हाळशेच्यो गे कळो 


आतां म्हज्या मामाच्या रानांत अनर्थ घडला गा असो 
सोदल्यार मेळना गा वासो घर घडटलो गा कसो ? 


भर दनपरांच्या गा पारार 
करड पेटला गा मळार 


उजो पेटला गा दोंगरार 
कशें करतलो गा सालवार ? 


O 

DED 


२६. देवापरस व्हड 


का जाल्यार म्हाका घाय 

म्हण्टाली आपूण हाय 
दुदावेली गोड - गोड साय 
अशी आशिल्ली म्हजी आवय - मांय 


पिताली आपूण निवळ 
दिताली म्हाका गोटे 
म्हण्टाली , ' म्हजे चिचेबोटें 
जावं बाये बरें मोटें . ' 


आपूण पांगुरताली पिंजकी - साडी 
म्हाका घालताली दाट गोधडी 
लाडवांत घराव्या तुपाची गोडी 
अशी आशिल्ली म्हजी आवय भोळी 


दिवलेंतली गो बाये जळटी वात 
उजवाड दिता गो जागोवन रात 
आवय म्हळ्यार गो साऊळीचे झाड 
देवापरस म्हजी आवय म्हाका व्हड . 


O 
O 

२७. उल्याक म्हज्या पाव 


पिसोळ्या गो पिसोळ्या , 
फाकां तूं फुलय 
भुलोवण्या रंगांनी 
काळजाक म्हज्या भुलय 


पिसोळ्या गो पिसोळ्या , 
शिकलें खंय भूलभास ? 
पिटी पिटी चाल तुजी 
लागल्या म्हाका तुजी आस 


पिसोळ्या गो पिसोळ्या , 
म्हजो तुका आसा तेंको 
शिरंतरांक लागलो फांको 
एकट्यान खावया मेमे - कोको 


पिसोळ्या गो पिसोळ्या , 
अशेंच म्हऱ्यांत राव 
पयस तूं गेलेंच जाल्यार 
उल्याक म्हज्या पाव . 


O 

२८. रातराणी फुलचे आदीं 


पावस पडटा रानावनांत 
मोरा पांयांत पांयजणां 
फाको फुलोवन नाचता मोर 
जसो फुलांर उडटा भोंवर 


रंगरंगयाळी सपनां म्हजी 
पावसापाणयांत चिप्प भिजलीं 
गडगडान - कडकडान 
काळजांतल्यान कडकडली 


रातराणी फुलचे आदी 
वीज पडून करपली 

नाचत्या मोरालीं पायजणां 
कि वाजतां वाजतां थांबली . 


O 

२ ९ . पळयता गो तुजो कोर 
पावसा थेंब्यान झेडपायल्यार 
आंवळन तोंडा दिवो 
रागार फुगार कित्याक 
जाता अशें आबोल्या ? 


जायची कळी 


फुलता तशें 


फूल गो बाये शाणुल्या 


पावसान भिजयलें 
घोवान बडयलें 
हे सांगचें न्हय कोणा बाये 


पिसुडलें तरी उपेगा येतात 
सोर गुतूंक केळी व्हाये 
पावलागणिक हांसत रावचें 
शीक गणित संवसाराचें 


कित्याक अशी निरशेवणी ? 
जिवीताचे माचयेर 
आयकुवची गुलाबकाणी 


० फूल गो बाये आबोल्या , 

दाखय तुजो कोर 
पळोवंक दी गो जाण्टेपणात 
म्हाका असो दोळेभर . 


O 

३०. सवणे म्हजें दुखणे 


कीरकीर किरायता 
तुरी लावन मिरयता 
वाऱ्यातालार धोलता 
मळबांत झोपय घेता 
मारता म्हाका थोमणे 
सवणे म्हजें दुखणे 


झाडापेडांक भुलयता 
दर्यावेळ हालयता 
रानांवनां गाजयता 
शिवार सगळे फुलयता 
काडटा म्हजें उणेंदुणे 
सवणे म्हजें दुखणे 


घर ना दार नाणा 
वेळ ना काळ ना 
कोण ताका विचारना 
कोण ताका तापयना 
मुक्ततायेचें म्हणटा गाणे 
सवणे म्हजें दुखणे . 


O 


जाणणार 

आपका शिका 

३१. म्हज्या मनांत 


म्हज्या कड्ड्या मनांत 
पोपटी श्रावण गायता 
हरयाळीचेर पैंजण वाजयता 
दडक वतांत न्हाता 


म्हज्या कड्ड्या मनांत 
गीम - पावसाचो चल्ला खेळ 
दुदाळ व्हांवतो वझरो 
पळोवंक ना म्हाका वेळ 


म्हज्या कड्ड्या मनांत 


मनांत 
पाचवेंपणाचें भल्ला खूळ 


सोदूंक गेल्यार मेळना 
फुलत्या वालीचें मूळ 


म्हज्या कड्ड्या मनांत 
श्रावण पावसाची लागली तान 
कशें पिवू ? कितलें पिवू ? 
हाचें म्हाका ना भान . 


० 

३२. चुडटां खोप न्हेसय 


दिवो तुका लावचो आसा 
पेटटो दिवो वाडोवं नाका 
वालीर फळ धरचे आदीं 
केन्नाच तोडूं नाका 


कोंजळेंतल्या निरंजनान 
काळजांतली पेटय दिवली 
तेलतुपाचे उजवाडवातीन 
मायेमोगान मार पावली 


रातचो काळोख जाता तेन्ना 
वात सोदतलो तूं तेन्ना 
ट्यूबलायटीक भूलनाका 
कुरकूट पणटेक विसरनाका 
झाडांपेडां कापली पळय 
काजुले धांवले पळय 
नकली झुंबरां भुलोवणीं 
उजवाडाची सांगतात काणी 


धरूं गेल्यार चाबता अशें 
सोडूं गेल्यार पळटा कशें 
जाल्लें गेल्लें गंगेक मेळ्ळे 
पणटे उजवाडांत हे कळ्ळे 

लामणदिवो लावचेखातीर 
धोलार बडी अशी वाजय 
कॉंक्रिटचो बंगलो सोडून 
चुडटां खोप सोबीत न्हैसय 


शेतां भाटां पाचवीं करून 
गांव परतून तुजो वसय . 


O 


कंधारक 
जमाना 
कारनामा 
तिजा 


FF गारलगाम 


जगार ਜਿਨ ਹਰ 

३३. बरो करुंया वावर 


शेवणे किटुरा , खंय गो वतालें ? 
तान लागल्या म्हण्ण न्हंयंत देवतालें 
न्हंयंत पळयल्यार ना उदका थेंबो 
रडरड रडटालो फातरांचो चोंबो 
दुकां पुसूंक हांवें हात फुडें केलो 
रखरखते धगीन सामकोच भाजलो 


अशें कशें घडलें ? हांव येवजणेत पडलें 
बोबाटया कावळ्यान हुयेल मारून सांगलें , 
' आगो आगो सवण्या , मनशान केला घात 
सैमाचे घट्टण केला मारून रानांतली पात . ' 


पावस ना पाणी ना कीड ना मूय ना 
हालतलें म्हळ्यार बोडक्या रुखाक पान ना 
वताचे दोंगर रेंवेंचे सागर 
खंय सोदचें बाये शेणिल्लें भांगर ? 


धरतरेर आमी करुंया बरो वावर 
झाडांपेडां वाडोवन खावंया मुयेरुपी साकर . 

मामा ३४. श्रावणांत 


श्रावणांत हरयाळेचेर 
खेळटा पावस शिगमो 
पाचव्याचार रुखाखाला 
चौरंग गायता बेबो - गिरमो 


शेवण्यालो शेनायसूर 
पाखे नाचतात भुर्रऽभुर्रऽऽ 
वतपावस दोगुल्ल्यांचेर 
सैमाची हांसरी कूर 


श्रावणांतले न्हाणयेघरांत 
लगीन चुड्यार व्हंकल न्हाता 
हळदुणे नदरेमुखार 
श्रावण - उनत भेश्टायता 


पोपटी शालू जरतारी 
पायजणां वाजलीं छुनूछुनू 
निळ्या - काळ्या कुपांचेर 
सातरंगी इंद्रधनू 


श्रावणांत रंग - रंगारी 
रानफुलां चितरायता 
जळी - मळी मनथळी 
श्रावण तालगडी खेळटा . 

O 


३५. सर गो बाये हुंबऱ्याभायर 


लजेझाडा , लजेझाडा , 
लजता कित्याक अशें ? 
गुलाबी - गुलाबी गाल तुजे 
लायतात म्हाका पिशें 


लजेझाडा , लजेझाडा , 
दोळ्याक दोळो मेळयतना 
तिरशें कशें भिडेता ? 
बोट ल्हव लावचे पयलीं 
ओठ गो कित्याक चिड्डिता ? 


लजेझाडा , लजेझाडा , 
' मोगी ' वारो पळय ध्रुवता 


तुका बेस्स धोलयता 


रंगारी पाको जाता 


तुका पळय खेळयता 


लजेझाडा , लजेझाडा , 
उक्ते आतां कर दार 
म्हजे खातीर मात्सो वेळ 
सर गो बाये हुंबऱ्याभायर . 


O 

३६. फुलून गेल्लें बावके फूल 


म्हातारे , म्हातारे , 
तुजें कमर कशें बागवलें ? 


भार आतां सोंपलो 
तन्नो ताठो देंवलो 
तीनकात्री जायत आयल्या 
पाकळ्यो वाऱ्यान 
गळू लागल्यात 


नेण्टेपण शेणला मुळांत 
सोदूंक गेल्यार मेळना 
उजवाडांत सोदचें म्हळ्यार ली 
रात सोपून सोंपना 


साद घालपाक 
- 

कोंबोच ना 
फांतोड कशी जातली ? 
फुलून गेल्लें बावकें फूल 
कळी कशी जातली ? 


O 

३७. खेळ 


येता तसो वता 


वता तसो येता 


न 


म्हजो म्हजो म्हणत 
कित्याक गायन गायता ? 


येता फसफशें ल्हार 
वता वसवशें ल्हार 
सुकती भरती आयली तरी 
दो - राजा अखंड गाजता 


FTS15 TE 


रातीफाटल्यान दीस जाता 
दिसाफाटल्यान रात येता 


एक खीण लेगीत 


कोण कोणाक रावता ? 


खिणाखिणांचो खेळ हो 
म्हजे -- तुजें म्हण्टां म्हण्टां 
अचकीत बंद पडटा 
काळ असोच सोंपता . 


O 

३८. रगतांत म्हज्या 


गि रगतांत म्हज्या 
तांबडे कडयेचें शीत आसा 
आगरांतल्या मीठाची 
मनीसपणाची नीत आसा 


रगतांत म्हज्या 
व्हांवत्या - खळखळत्या वझऱ्याचे 
नितळ - निर्मळ उदक आसा 
तन्त्र्या कवकवीत आडसराची 
म्होंवाळ गोड कातली आसा 


रगतांत म्हज्या 
झाडांझोपां फुलयणारो 
सळसळटो वारो आसा 
तुळस - पळस वड - पिंपळ 
कांदळ - ओवळ - केळ आसा 


रगतांत म्हज्या 
आवय येची कणी आसा 
आपुलकायेचें लोणी आसा 
मनीसकायेचो तिबो लावन 
रगताक म्हज्या मेळ्ळा मान . 


O 

. 


३ ९ . मूर्त म्हजी कोरांयतलों 


रगतांत म्हज्या शिताकणी 
उतरां गायतात मोगाळ गाणी 
हे मातयेचो घेतां सोपूत 
आवय येचो हांव पूत 


दर्या - वायर जियेतलों 
अमृत - उदक पियेतलों 
करमल घाटान चलतलों 
वाड्यार घर बांदतलों 


जल्म - भुंयेंत कर्म करून 
जीण तिकाच पतलों 
मातयेच्या दायज फातरांत 
मूर्त म्हजी कोरांयतलों . 


O 


जनगाव 

me 


४०. मनशा 
अरे सुवार्थसाधू मनशा , 
सवंग कित्याक घेता ? 
मळब पांगरून पिशा , 
धरतरेक सिराप दिता ! 


पावलां तुजी जमनीर 
चित्त आसता वाऱ्यार 
रेंवें बंगले दर्यादेगेर 
नाचतात ल्हारां तालार 


वादळी वारो ध्रुवलो जाल्यार 
मळब पळय रडटलें 
धरतरेर पावचे पयलींच 
भवऱ्यात व्हडें बुडटलें 


हातचे सोडून पळट्या फाटल्यान 
धावं धावं धावं नाका 
आवय बापायक खोंट मारून 
देवळांत देव पुजनाका 


ल्हान गुळे मोटे गुळे 
निमणे गुळेच गुळे 
येतात गुळे वतात गुळे 
नितळ दवर तुजे दोळे . 


O 

४१. सांजवेळार 


फुलतना सांजवेळार 
पारजातकाचो स्निग्ध परमळ 
हुंगतना कळना वेळ 
सुगंधाचो रंगला खेळ 


fe 


शिरंतरांत रिगला तो 
मज काळजाक सामको भावला तो 
माना पूण त्या घराकडेन आतां 

पारजातकाकडेन नाचतात भुतां 


म्हेडीच म्हेडी दिसतात कितल्यो 
पारजत रुखाक तेकयल्ल्यो 
आंको – कोंबो सुकिल्ल्यो 
देठार कळयो करपल्ल्यो 
भास म्हाका असो जाता 

पारजत परथून चंवरेता 
माधवीं - केसरी फुलतात फुलां 

धांवन येतात भुरगीं - बाळां 


घेवन फुलां कोंजळेत 
मंत्रपुष्पांजली ओपपाखातीर 
पावलां पडटात फुडें फुडें 
त्या घरांतल्या देवघरांत . 


O 

ला ४२. कर्तव्य 


कोल्च म्हाका शिवचो आशिल्लो 
कपयो - कपयो घडयल्यो 
मोस्त्र घेवन शिंवल्यो 
सूय तोंपली धागे तुटले 
बोटाक कितलेशे घावे जाले 
तरीय हांवें घेतलें सोसून 
धागे मारले उसने हांसून 
कोल्च म्हाका शिवचो आशिल्लो 
घोवाखातीर , पुताखातीर , 
चलयेखातीर , जांवयाखातीर , 
सुनेखातीर , नातवाखातीर 
आज जातलो फाल्यां जातलो 
हात म्हजो म्हाका सांगतालो 
कळटा म्हाका कर्तव्याची भास 
बादना म्हाका कसलीच आस 


घोव म्हण्टा आसा चादर 
पूत सांगता गोधडे खबर 
कित्याक हो करता वावर ? 
तकलेर घेता ओग्गीच भार ! 


फुडें येतलो शिंयां - कुडकुडो 
उपकरा पडटलो कोल्चच बाडो . 


O 

४३. आज म्हाका याद जाता 


नरकासूर जळयले निका 
कृष्ण नाचयले 


दिवे लायले घराघरांत 


पणट्यो पेटयल्यो 
फोगोटयो लायल्यो 
कारटां माडयली दारादारांत 


नवे कपडे गोडाफोव चवडे 


मज्जाच मज्जा लिन 


दिवाळसणांत 


काळोख वचूं 


उजवाड येवू 
घरांदारां भरूं गांवां गांवांत 


हॅप्पी हॅप्पी म्हणटां म्हणटां 
हिप्पी पावले शारांत 
हातात हात घालून अशे 
नाचतात दारांत 

थेंडलो म्हजो पावला पयस 
दिवाळसणान जाला धादोस 
आज तें कवन म्हाका 
याद अशें जाता 


माडावेलो किरकिरो शेपडी हालयता 
तन्ने चेडूं पान खाता 
फिरंग्या आपयता . 


O 

४४. कळस 


पळयतां हांव तुजी सांवळी 
आंगणांत म्हज्या पडटली 
मळब हैं येदें व्हडले 
उदकांत कशें दिसतलें 
भोंवतना आगीन गाडयेंतल्यानमा 
झाडां आवंडेतात पिशाभशेन 
पूण धांवतात झाडां भुतांभशेन 


हांवें आतां येवजिलां 
पावलागणिक लावची तुळस 
आनी देवळाचेर चोवचो कळस . 


O 


४५. खबर 


सांगू कोणा कशें ? 
गर्भकुडीत हांव नागडें 
जशें फुलांनी शिरंगारलेलें म . 
म्हज्या नसानसांतलें पिरंगणे 
जाला रातचें घुघुमगाणे 


व 


जीभेर हाडून म्होंवाळ उतर 
कोगूळगाणी जातात स्वर 
पूण तातयां घालूक 
आनी पिलां जल्मा घालूंक 
सोदचो पडटा कावळ्या घोटेर 
ही तर सामकी सत् खबर . 


O 

४६. सूख 


कोंगो खाता रोव 
हवाळ्याक बडयलो 
' चोरी जाल्या ' म्हण्टल्याकच पार 
धरून भितर उडयलो 


चोरा गळ्याक तोल्लूक 
- ड्रायव्हरा तोंडाक पिल्लूक 

दर्यांत देंवले कूक 
गंजा हेच आमगेलें सूख ! 


O 

४७. पोकें धन 


Accn No : 002843 


आसा भक्तना 
विणो देव दिसना 
आसा मनीस ना 
सपणाविणें घर सोबना 


घोंटेर आसा सवणे ना 
तांतयाविणो घोंटेर सोबना 
बांय आसा उदक ना 
उदकाविणी तान भागना 


आसा पान ना 
ची सांवळी मेळना 
आसा मन ना 
विणो मनीस घडना 


गोठो आसा गोरूं ना 
गोरवाविणो गोठ्याक अर्थ ना 
तिजोरी आसा धन ना 
पोक्या धनाक मान ना . 


O 

४८. म्हजो आखाणो 


' आगो , खरशेवंक फावना 
अजून कांयच जावंना 
आतांच भट न्हावंक गेला 
वतना अशें सांगून गेला , 
' सोस आनीक थोडे 
मागीर भरतले घडे 
आनी फुलतले रोकडेच वडः ' 


सोसता ताका देव पोसता 
हे म्हाका बरेभाशेन समजता 
पूण देव असो कसो पिसो ! 
दिल्ल्याचेर दिता चेपण 
घातिल्ल्याचेर घालता धापण 


सुटिल्लो धांव धांव धांवता 
सादिल्लो खो खो हांसता कि 
सोशिल्ल्यान खूब सोसलें 
घडचें न्हय तेंच घडत गेलें कि 


एक घाय दोन कुडके 
तांचेंच सदां भरता मडकें 
घावो जाता ताकाच जाता हाय 
देखून म्हजो आखाणो हांवेंच चिद्रूक जाय 

४ ९ . पोरसाक म्हज्या आयला चंवर 


वाऱ्यान केल्यो खातकुल्यो 
कळयो मुमुरख्यांनी हांसल्यो 
पांकळ्यो कानांत फुतफुतल्यो 
आनी फुलां जावन लजल्यो 


ਨ ਨਿਸ਼ 

गज न दवा- थेंबे जावन थिकां 
की लकलकलीं फुलार सुखां 

गुणूंगुणूं भोंवता भोंवर 
पोरसाक म्हज्या आयला चंवर 


सोबीत एक धुंद पाखो 
मोगान जाला सामको पिसो 

उतरां – उतरां रचून ओळी 
orip फुलाक ओंपली कवनां सगळी 


सकाळच्या संथ वेळार 
शिरंतरां शिरशिरायत 
वाऱ्याच्या सारंगी - तालार 
धोलता फूल गायत गायत . 


O 

५०. तुजे सासायेन 


तुजे सासायेन 
उदकाचें जाता तेल 
साखरेविणे जाता मेल 


तजे सासायेन 
पोल्यावेलीं व्हांवतीं दुकां 
जातात वेडींतलीं वज्र -थिकां 


तुजे सासायेन 
मीठाकणी जाता साखर 
लोखंडाचें जाता भांगर 


तुजे सासायेन 
जिम ओंवळी फुलां जातात पोंवळी 

कट्टयो जातात खोबऱ्या - वळी 
तुजे सासायेन 
व्यथेची जाता कथा 
कैकयी जाता कौसल्या 


माता 


तुजे सासायेन 
अक्षरकुड्ड्याक स्फुरता वाणी 
वाल्मिकी रचता रामायण काणी 

गण 


. 


देवा , अशी दवर तुजी कृपा 
कानांची करची सुपां 
आयकुंवची अखंड - अभंग रुपां 
तुज्या भक्तीभावाची अग्रुपां . 


... 


O 


निकामी 
Fo यांना 
जाति 
जितनी 


शिवाय 


ਗਲ ਜਿਥੇ 

५१. निमणो हांसतो खीण 
पावसाच्या थेंब्यांत 

जिप 
नाचणारो थुय - थुय मोर जावन कि जानक 
जियेवची जीण , नाचत सारचे खीण जग्गा 


पाखटो फुलोवन 


वाऱ्यान झेडपायल्ली 
कुपां जावन 
भळाभळा रडचें हड्डे फोडून 
जियेवची जीण , निरीच्छ मळबासारके सारचे खीण 


घेवचें दोंगर - काळीज 
गीमांत झीज , पावसांत भीज 
सोसचे वाऱ्यासारकें कळवळून 
जियेवची जीण , खेळत सारचे खीण 


वझऱ्याचो खळखळटो हांसो 
फुलचो देगेर कवासो 
पिवचें उदक अमृत समजून 
जियेवची जीण , समादानांत सारचे खीण 


दर्यासारकें गाज , 
भरते . ल्हार जावचें 
रेंवेंचे रुपें करून 
जियेवची जीण , निमणो हांसतो खीण . 

सौ . शैला प्रमोद प्रभुदेसाय 

( कवयित्री ) 


वेवसाय : 
मुळावे शाळेची शिक्षिका . 


विशेश शिक्षण : 
कोंकणी शिक्षक सनद ( विशेश श्रेणी ) - कोंकणी भाशा मंडळ , मडगांव , 

वखदां आनी योगाभ्यास प्रमाणपत्र परीक्षा पास ( विशेश श्रेणी ) मे , 
२००४. कला अकादमी मार्फत नाट्यप्रशिक्षण - सप्टेंबर –९ ८ . वखदी 
झाडां आनी पर्यावरण , जलसाक्षरता हांचो विशेश अभ्यास . 
लेखन : 
कोंकण टायम्स , सुनापरान्त , अपूर्व पब्लिकेशन्स , चित्रंगी , मल्लिका 
प्रकाशन , आविष्कार दिवाळी अंक निता – निसळ प्रतिष्ठान , अहमदनगर 
हातूंत बरपावळ . कथा कविता - निबंध , बडबड गितां , तालकाणयो 
( अप्रकाशीत बरपावळ ) . 
इनामां / पुरस्कार : 
लेखन सर्तीनी इनामां फावो जाल्यांत . शिक्षणीक साधनां तयार करपाच्या 
स्पर्धांनी गोंय राज्य पुरस्कार – ९ ६ - ९ ७ , ९ ७ - ९ ८ . 
विशेश वावर : 
शिक्षणीक संस्थांनी पर्यावरण , वखदी झाडां , मोसमी भाजयो , सकस 
आहार , जलसाक्षरता , प्लास्टिक निर्मूलन ह्या विशयांचेर ‘ मार्गदर्शक 
शिक्षिका ' म्हूण मार्गदर्शन केला.घराच्या पोरसांत वखदी झाडांची 
लागवड.वरचा मजला रिकामा , पवनाचे तपलें , मोगाचे लग्न , निष्पाप 
नाटकांनी काम केला . प्रौढ साक्षरता वर्ग चलयल्यात . 
आवड : 
सैममोगी . कृषीक्षेत्र , वाचप - बरोवप , पाककला , सजावट , गायन हांची 

ॐ श्री दत्त पद्मजा प्रकाशन , श्रीस्थळ , काणकोण , गोंय . 


